

سيد رکيل شاه صوفي القادري جون ٽيه اڪريون (سي حرفيون)

Abstract:

Poetry is source of heartest expression of internal outpour. Poetry is main genre of Sindhi literature through poetry, political, social, literal, spritual and public perpertartors take strat. Poetry of Sufi's is a mission, which gives a lesson of love affection, peace, freedom and huminty.

Poetry of Sufi Rakhyal Shah is also full of such qualities. Literally service of Sufi Rakhyal Shah keeps main position in Sindhi literature. He is qualitative poet artistic and notion deepness is also present in his poetry. His poetry book namely "Bahr-e-Ishiq" is available. He composed his poetry in six languages such as Sindhi, Siraiki, Balochi, Urdu, Persion and Hindi. Monisim is main theme of his poetry.

سند صوفيائي ڌرتي آهي جيڪا سدائين زرخيز رهي آهي. سنڌي ٽي هر دور ۾ شعوري هوائون گهلنديون رهيون آهن. هن ڌرتيءَ تي سياسي، سماجي، ادبي ۽ صوفيائي فڪر جون شاندار شخصيتون پيدا ٿيون آهن، جن پنهنجي فڪري پيغام ذريعي پنهنجي ڌرتيءَ ۽ عوام لاءِ پاڻ پتوڙي بي مثال ڪارناما سرانجام ڏنا آهن. سياسي اڳواڻن سياسي خدمتون سرانجام ڏنيون، سماجي رهبرن، سماج جي سڌاري ۽ واڌاري لاءِ پاڻ پتوڙيو ۽ صوفي بزرگن، صوفيائي فڪر رستي رواداري، انسانيت جي درس کي عام ڪيو. صوفيت جو پيغام شاعريءَ رستي عوامي امنگن جي ترجماني ڪندو رهيو آهي. صوفي بزرگن جي شاعري هڪ پيغام آهي، جنهن ۾ پيار، محبت، امن، آجپي، رواداري ۽ انسانيت جو درس ڏنل آهي. سيد رکيل شاه جي شاعري به امن، مساوات، صلح ۽ پائيچاري جو سبق ڏئي ٿو. سندس شاعريءَ ۾ ميٺ، محبت، ايڪي، اتحاد ۽ اصلاح جي اپتار ٿيل آهي.

سيد رکيل شاه ادبي ڪيتر جو سگهارو نالو آهي. سندس شاعريءَ ۾ فني سٽاءُ ۽ فڪري گهراڻيءَ جي بهترين رنگيني آهي. سيد رکيل شاه وحدت الوجود جو پيروڪار آهي. سندس رسالي "بحرالعشق" ۾ سنڌي، سرائڪي، بلوچي، اردو، فارسي ۽ هندي

ٻوليون شامل آهن. پاڻ پروهڪي زبان جو به ڄاڻو هيو. سندس شاعريءَ ۾ پروهڪي ٻوليءَ جون ستون به ملن ٿيون. صوفي رکيل شاه سنڌي ادب جو بهگڙ شاعر آهي. بلوچستان صوبي جي ضلعي جهل مگسي تعلقي گندا واھ جي شهر فتحپور شريف ۾ سندس درگاه آهي. بلوچستان صوبي جي ڪتابي لکت بلوچي ۽ اردو آهي، پر سيد رکيل شاه سنڌي ٻوليءَ سان چاهه ۽ محبت جي ڳانڍاپي جي ڪري، سنڌي ادب جي گهڻي خدمت ڪيائين ۽ سندس شاعريءَ جو ڳاڻيٽو سنڌي زبان ۾ زياده ملي ٿو.

ڊاڪٽر غلام نبي سڏايو لکي ٿو ته: ”سائين رکيل شاه اهڙن ئي صوفي شاعرن جي ست جو هڪ ساٿاري آهي، جن پنهنجي عشق جي علم سان واديءَ گندا واھ بلوچستان ۾ اهڙي ته نور جي پالوت ڪئي جو خشڪ ۽ بيابان زمين ڪستورين ۽ خوبصورتن جي آماجگاه بڻجي پئي. هن ڪتاب ’بحرالعشق‘ ۾ اهڙي ئي وستار ٿيل آهي، عشق جي، محبت جي ۽ قرب جي. انساني جذبن ۽ احساسن جي ترجماني جڏهن پنهنجي مڪاني ٻوليءَ جي آسان لفظن ۾ ڪئي وڃي ته ان ڪلام جي ادبي افاديت پاڻ وڏي وڃي ٿي ۽ اهائي سائين رکيل شاه جي شاعريءَ جي وڏي اهم خوبي آهي.“ (بحرالعشق، ص 12)

سيد رکيل شاه انگريز دور جي ٽمورتي جو شاعر آهي. سندس شاعريءَ ۾ حضرت شاه عبداللطيف ڀٽائي، حضرت سچل سرمست، فقير نانڪ يوسف جو اثر ملي ٿو. صوفيائي شاعريءَ جي پهرين ٽمورتي حضرت عبدالمجدد ”حڪيم سنائي“، حضرت شيخ فريدالدين ”عطار“ ۽ حضرت مولانا جلال الدين ”رومي“ جي نالي سان سڃاتي وڃي ٿي. ٻي ڪلهوڙا ۽ ٽالپر دور جي ٽمورتي حضرت شاه عبداللطيف ڀٽائي، حضرت عبدالوهاب ”سچل سرمست“ ۽ ڀائي چين راءِ ”سامي“ جي نالن جي آهي ۽ انگريز دور جي ٽمورتي فقير قادر بخش ”بيدل“، مصري شاه ۽ سيد رکيل شاه جي نالن سان جڙيل آهي. صوفيائي شاعريءَ جون ٽيئي ٽمورتيون مٿين نالن سان صوفيائي سرزمين جي سونهن بڻيل آهن.

ڊاڪٽر محمد علي مانجهي پنهنجي ٻي ايڇ ڊي جي مقالي ۾ لکي ٿو: ”رڪيل شاه سنڌي، سرائڪي، بلوچي ۽ فارسيءَ جو تمام سٺو صوفي شاعر هو. سندس شاعريءَ ۾ عشق ۽ تصوف جي تنوار تمام گهڻي ملي ٿي. روحاني رمز ۽ حق جي طلب سندس شاعريءَ جون نمايان خوبيون آهن. ٻوليءَ جو میناج ۽ فني پختگيءَ ۾ پنهنجو مٽ پاڻ آهي.“ (صوفي شاه عنايت شهيد ۽ سندس سلسلي جا شاعر، ص 107)

سيد رکيل شاھ ڪافيءَ جو سرموڙ شاعر آهي. ڪافيءَ لاءِ ڪيل سندس خدمتون بي مثال باب جي حيثيت رکن ٿيون. سيد رکيل شاھ جي شاعريءَ تي اڳ ۾ تحقيقي ڪم ڪونه ٿيل آهي، پر سنڌي ادب جي تاريخي ڪتابن ۾ سندس نالو ملي ٿو. سندس شاعريءَ تي راقم ”صوفي سيد رکيل شاھ جي شاعريءَ جو فني ۽ فڪري جائزو“ جي عنوان سان ايم فل جي ڊگري، شاھ عبداللطيف يونيورسٽي خيرپور مان ماڻي آهي. سيد رکيل شاھ جي شاعريءَ ۾ منهنجي تحقيق موجب فني حوالي سان 55 صنعتون ملن ٿيون، جهڙوڪ: صنعت سلاست، صنعت فصاحت، صنعت بلاغت، صنعت جدت، صنعت تشبيه، صنعت استعارو، صنعت اهڃاڻ، صنعت عڪس، صنعت علامت، صنعت تجنيس حرفي، صنعت تجنيس خط، صنعت تجنيس زائد، صنعت تجنيس تام، صنعت تجنيس مرڪب، صنعت تجنيس لاحق، صنعت تجنيس مطرف، صنعت تجنيس مضارع، صنعت تضاد، صنعت تعجب (حرف ندا)، صنعت مڪرر، صنعت سواليه، صنعت تصغير، صنعت طرد و عڪس، صنعت ذوالقافيين، صنعت مقلوب بعض، صنعت سجع، صنعت سياقت اعداد، صنعت ملمع، مطلع ۾ تخلص جو استعمال، محاکات جو استعمال، لفظن جي ورجاءَ جو استعمال، مکالمات جو استعمال، ڪلاسيڪيت جو استعمال، حروفِ عطف جو استعمال، ضميري پڇاڙيءَ جي لفظن جو استعمال، اوائلي لفظن جو استعمال، مطلع ۾ هڪڙي قافيه جو استعمال، پتن لفظن جو استعمال، ٽيڙي قافيه جو استعمال، ٿڙ قافيه (نيٺ قافيو) جو استعمال، آوازي قافيه جو استعمال، جاڙي قافيه جو استعمال، رديف جو استعمال، اشتقاق جو استعمال، مطلع ۾ تخلص جو استعمال، ماڻهن ۽ شهرن جي نالن جو استعمال، نانگن جي نالن ۽ هٿيارن جو استعمال، موالين ۽ لوهارن جي اوزارن جو استعمال، جوڳين ۽ رنگن جو استعمال، عوامي لفظن، موسيقيت جو استعمال ۽ متاثریت (اثر) جو استعمال وغيره. سندس شاعريءَ ۾ ڪافيءَ جا 29 گھاڙپتا، ڇهن گھاڙپتن جا بيت ۽ ٻن گھاڙپتن تي سي حرفيون سندس شاعريءَ ۾ اجاگر ڪيون آهن. ڊاڪٽر ميمڻ عبدالمجيد سنڌي لکيو آهي ته: ”بلوچستان جي علائقي ڀاڳناڙيءَ ۾ سنڌي زبان عام ڳالهائي وڃي ٿي. هتي به سنڌي شاعر ٿيا آهن. اڃا تائين هن علائقي جي سنڌي ٻولي لهجي ۽ هتي جي سنڌي شاعرن تي تحقيقي ڪم ڪونه ٿيو آهي. هتي به ٻه وڏا صوفي شاعر سيد رکيل شاھ ۽ سندس فرزند سيد چيزل شاھ ٿي گذريا آهن، جيڪي درگاه جهوڪ شريف جا مريد هيا. سنڌ ۽ بلوچستان ۾ سندن ڪيترائي مريد آهن. هنن

صوفيانہ ڪلام چيو آهي، جنهن ۾ هم اوست جي اُپتار ڪئي اٿن.“ (بيت - ستا ۽ اوسر، ص 79)

حضرت سچل سرمست کان پوءِ سيد رکيل شاه ڪافيءَ جي شاهڪار شاعر جي حيثيت رکي ٿو. سندس سلسلي جون ڪافيءَ لاءِ ڪيل خدمتون سنڌي ادب جي افق تي، سچ جي روشنيءَ جيان چمڪي رهيون آهن. سيد رکيل شاه جي سلسلي شاعرن ۾ صوفي سيد چيزل شاه، صوفي فيضل فقير، صوفي پهلوان فقير، صوفي مور محمود عارباڻي، صوفي فقير عثمان لغاري، صوفي فقير باجهي لغاري، صوفي فقير گلبهار لاشاري ۽ صوفي فقير غلام مصطفيٰ جوڀوڀڻ صاحب ڪتاب ۽ مختلف ٻولين جا ڪافيءَ جا سريل شاعر آهن. ان کان علاوه صوفي احمد فقير، صوفي اشرف فقير، فقير تبغ علي مغيري (تلتئي) ۽ نور محمد نوري وڳڻ پڻ ڪافيءَ جا سڀيتا شاعر آهن، جن جي شاعريءَ ڪتابي صورت ۾ زينت ڪونه ماڻي سگهي آهي. سنڌي ادب ۾ سيد رکيل شاه جي درگاه جون ڪافيءَ لاءِ ڪيل خدمتون سونهري اکرن ۾ لکڻ جهڙيون آهن.

فتح چند ڪارڙا لکي ٿو ته: ”تعجب ٿو لڳي ته سنڌي ٻوليءَ جا ڄاڻيندڙ ادب ۽ ساهت جا سينگاريندڙ ۽ صوفيانہ سوچ رکندڙ دوان (ڏاها) الائي ڇو ايڏي وڏي ساهت جي شاهڪار شاعر جي تحقيق ۽ ترويج لاءِ ڪو لپائتو ۽ ڳڻڻ جهڙو ڪردار ادا ڪري نه سگهيا آهن. تصوف جي وات اسان جي سنڌ لاءِ نجات جي وات آهي. ان تي وڌ کان وڌ تحقيق ۽ پرچار جي ضرورت آهي. اميد آهي ته هن اهم ڪارائتي ۽ صوفيائي پندار تي قلم کڻي، هن فڪري پيغام کي عوام تائين پهچائيندا.“ (بحرالعشق، ص 10)

اها هڪ مڃيل حقيقت آهي ته سيد رکيل شاه جو ادبي پورهيو سنڌي ادب ۾ بهترين باب جي حيثيت رکي ٿو ۽ درگاه فتحپور شريف جون ڪافيءَ جي ترقيءَ لاءِ ڪيل ڪاوشون، شانائتن اکرن ۾ لکڻ جهڙيون آهن پر مٿس تحقيقي ڪم ڪونه ٿيو آهي. ان جا مختلف ڪارڻ ٿي سگهن ٿا. سنڌي محققن بلوچستان صوبي جو شاعر سمجهي ڏانهس توجه ڪونه ڏنو ۽ بلوچستان صوبي جي اديبن، سيد رکيل شاه کي سنڌي شاعر سمجهي وساري ڇڏيو پر وري به راقم چڪي سندرو ٻڌي، پراهين پند ۽ تڪليفن جا ڪشالا پنهنجي ڪلهي تي ڪري ”صوفي سيد رکيل شاه جي شاعريءَ جو فني ۽ فڪري جائزو“ جي عنوان سان ايم جي تحقيقي ڊگري، شاه عبداللطيف يونيورسٽي مان ماڻي، سيد رکيل شاه جي ادبي خدمتن کي خراج پيش ڪيو.

سيد رکيل شاھ جا وڏا عربستان شريف جا هيا، جيڪي وقت ۽ حالتن سبب اتان لڏي، ايران جي شهر شيراز ۽ افغانستان کان ٿيندا، قلات رياست يعني هاتوڪي بلوچستان صوبي جي ڀاڳناڙي جي علائقي ۾، گنداواھ تعلقي کان چار ڪلوميٽر ڏکڻ طرف فتحپور شريف نالي ڳوٺ ٻڌائون. سيد رکيل شاھ جا وڏا نهايت قابل ۽ بيحد سخي هيا. سرڪار سندن قدر شناسي ڪري کين جاگيرون پڻ ڏنيون، جنهن کان پوءِ پنهنجي زمين تي سندن خاندان پڻ رهندو آيو، جنهن ۾ ڀاڳ شهر کان 20 ڪلوميٽرن جي مفاصلي تي ڏکڻ ۽ اولهه طرف ڳوٺ پير محمود اولياءَ لڳ گذر وينا، جتي سيد رکيل شاھ جي ولادت ٿي ۽ سندس ڀاءُ سيد عبدالنبي شاھ جي مزار به اتي موجود آهي. پوءِ ميرپور تعلقي ۾ چوڙي جي علائقي جي ڳوٺ لطف هاڙا ۾ پڻ رهائش اختيار ڪيائون. ان بعد اتان لڏي، ساڳئي تعلقي جي ڳوٺ حليم شاھ ۾ وينا ۽ آخر ۾ وري سيد رکيل شاھ فتحپور کي اچي آباد ڪيو، جتي سيد رکيل شاھ جي درگاه آهي ۽ سندن خاندان فتحپور شريف ۾ رهائش پذير آهي.

سيد رکيل شاھ جي ولادت 17 ربيع الاول 1262 هجري مطابق 14 مارچ 1846 ع تي جمعي جي ڏينهن سيد نور محمد شاھ گهر ۾، ڳوٺ پير محمود اولياءَ تعلقو ڀاڳ، ضلعي ڪڇيءَ ۾ ٿي. سيد رکيل شاھ جو خانداني شجرو 53 هين پيڙهيءَ ۾ حضرت علي ڪرم الله وجهه سان ملي ٿو. پاڻ حسيني سيد آهن ۽ سندن سلسلو قادري آهي. سيد رکيل شاھ جو روحاني سلسلو شاھ عنايت شهيد جي درگاه جي ستين سجاده نشين صوفي عبدالستار جهوڪ ميرانپور واري سان جڙيل آهي، جيڪو 39 هين سلسلي جي ڪڙيءَ ۾ حضرت علي ڪرم الله وجهه کان ٿيندو، نبي ڪريم ﷺ تائين پهچي ٿو. سندن تعليم پنج درجا پرائمري آهي، جيڪا ڳوٺ ۾ پرايائون. سيد رکيل شاھ 7 ربيع الثاني 1359 هجري مطابق 14 مئي 1940 ع تي، سومر جي ڏينهن تي، هن فاني جهان مان وصال ڪري ويو. کين فتحپور شريف ۾ دفنايو ويو. جتي سندس فرزند سيد چيزل شاھ عاليشان روضو ٺهرايو. مارچ مهيني جي 11، 12 ۽ 13 تاريخ تي هر سال سندس شاندار عرس مبارڪ ملهائيو ويندو آهي. سيد رکيل شاھ کان پوءِ سندس درگاه جو گادي نشين، سندس چوٿون نمبر فرزند صوفي سيد چيزل شاھ بڻيو. سيد چيزل شاھ کي سيد رکيل شاھ پاڻ سجاده نشينيءَ جون ذميواريون سونپيون هيون. سندس ٻيو سجاده نشين صوفي سيد صادق علي شاھ ولد سيد چيزل شاھ هيو ۽ درگاه فتحپور شريف جو موجوده سجاده نشين صوفي سيد سرفراز علي شاھ ولد سيد صادق علي شاھ جن آهن.

منهنجو مقالو سيد رکيل شاه جي ٽيهه اکريون تي آهي، تنهنڪري هاڻي اچون ٽيهه ڏانهن. ”ٽيهه اکريون“ سڀ کان پهريان ميين عيسيٰ ۽ لاکيڻي لطيف جون ملن ٿيون يعني ڪلهوڙن جي دور کان سنڌي ادب ۾ ”ٽيهه اکريون“ مليون آهن. هيءَ ٺيٺ سنڌي ادب جي صنف آهي. نظم ۾ ٽيهه اکريءَ جي پنهنجي مڃيل حيثيت آهي. هن صنف جي ترقي ڌيار ۾ اساسي شاعرن مڪمل ڪردار رهيو آهي. ڪلاسيڪي شاعرن ٽيهه اکريءَ تي ڀرپور لکي، هن صنف جو مٿاهون مقام بڻايو آهي.

ڊاڪٽر بلوچ لکي ٿو ته: ”هيءَ صنعت ’ٽيهه اکري‘ نظم جي جان آهي. هر اکر آڏو ساڳئي اکر سان شروع ٿيندڙ لفظ ملائي، نظم جي بيت يا بند جوڙڻ سان ئي ’ٽيهه اکري‘ نظم جو بنياد پيو. انهيءَ لحاظ سان عام طور تي ’ٽيهه اکري‘ جي هر هڪ اکر آڏو بيت يا بند انهيءَ ساڳئي اکر واري لفظ سان شروع ٿيڻو آهي.“ (سنڌي لوڪ ادب جو اڀياس، ص 74)

سيد رکيل شاه جي شاعريءَ ۾ به سي حرفيون آهن. جيڪي الڳ گهاٽيتي تي لکيل آهن. سندس ٻئي ٽيهه اکريون اوڻيهن اکرن تي لکيل آهن. شاعريءَ جي هي صنف گهڻي ڀاڱي صوفي شاعرن لکي آهي، جيڪي ٽيهه، اوڻيهه ۽ اٺاويهن اکرن تي لکي ويندي آهي پر سڀني کي سي حرفي يا ٽيهه اکري سڏيو ويندو آهي. سي حرفيون الف ۽ ب حرفن جي ترتيب سان لکيون آهن يعني پٽيءَ وارن حرفن جي حوالي سان لکيون آهن. الف-ب کي ننڍپڻ ۾ پٽي چوندا هياسين ۽ اڄ به پٽي سڏبي آهي. ڊاڪٽر ميمڻ عبدالمجيد سنڌي لکي ٿو ته: ”ڪن بيتن جي سلسلي ۾ هر بيت ’الف-ب‘ اکرن سان شروع ٿيندو آهي. انهيءَ کي فارسي جي لحاظ سان ’سي حرفي‘ ۽ سنڌيءَ ۾ ’ٽيهه اکري‘ چيو ويندو آهي. ڪن شاعرن عربي الف-ب جي پورن ٽيهه اکرن تي مشتمل بيت لکيا آهن. ڪن شاعرن وري ’لا‘ ۽ ’ء‘ کي ڇڏي 28 اکرن تي ٻڌل 28 بيت لکيا آهن پر انهن کي به ’ٽيهه اکري‘ سڏيو اٿن. ڪن شاعرن سنڌي الف-ب موجب 52 اکرن تي مشتمل ٽيهه اکريون به لکيون آهن. اهڙي سبب آهي، جو اصطلاح معنيٰ ۾ ’ٽيهه اکري‘ ان کي چيو ويو جنهن جا بيت الف-ب جي اکرن سان شروع ٿين پوءِ اهي ٽيهه اکري هجن يا گهٽ وڌ. تاريخي لحاظ کان ’ٽيهه اکري‘ شاه عبداللطيف کان آڳاٽي معلوم ٿئي ٿي.“ (بيت-ستاءِ اوسر، ص 87)

الف-ب جي ترتيب سان لکندڙ بيتن کي ٽيهه اکري سڏيو وڃي ٿو پوءِ انهن حرفن جو انگ ڪيترو به ٿي سگهي ٿو پر خاص ڪري سي حرفي انهن بيتن کي سڏجي ٿو.

جيڪي ستاويھ، اٺاويھ، اوڻيھ ۽ ٽيھن حرفن جي ترتيب سان لکيل هجن ۽ انهن کان گهٽ ۽ وڌاڪرن تي لکيل بيتن کي به ٽيھ اڪري سڏيو ويو آهي. شروعات ۾ سي حرفي ٽيھن اڪرن تي لکيل بيتن کي چيو ويندو هيو پر اڳتي هلي شاعرن هن صنف ۾ نوان تجربا ڪري هن کي 52 اڪرن تائين پهچايو آهي يعني گهٽ ۽ وڌاڪرن جي حوالي سان پڻ هيءَ صنف لکي وئي آهي، ٻاونجاه اڪرن جي ترتيب سان به هن صنف تي صوفي شاعرن طبع آزمائي ڪئي آهي، جيڪا پڻ سي حرفيءَ طور سڃاتي وڃي ٿي. غلام مصطفيٰ ”مشتاق“، ڊاڪٽر شيخ محمد ابراهيم ”خليل“ جي ترتيب ڏنل ڪتاب ۾ لکي ٿو ته:

”هي اهو ڪلام آهي جو هڪ قسم جي صنعت آهي. هن جو مطلب آهي ته ابجد جي هر هڪ اکر تي بيت چئجي. اها صنعت فارسي جي ڪنهن به شاعر استعمال ڪانه ڪئي آهي. قديم استادن جو ڪلام حتيٰ ڪه امير خسرو جو ڪيترن صنفن جو موجود آهي، ان جو ڪلام به انهيءَ صنعت کان خالي ڏسجي ٿو جنهن ڪري قوي گمان آهي ته هي ڪلام خاص سنڌ جي شاعرن جو ايجاد ڪيل ۽ استعمال ڪيل آهي. سنڌ جي موجوده دور جا شاعر اهو ڪلام ترڪ ڪندا پيا وڃن.“ (سنڌي شاعري ۽ علم عروض، ص 385,386)

”سي حرفي“ پارسي ٻوليءَ جا لفظ آهن، سي معنيٰ ٽيھ ۽ حرف معنيٰ اڪر. انهيءَ ڪري اهو شڪ ٿو لڳي ته، متان هيءَ صنف فارسي ادب جي ايجاد ڪيل هجي پر جڏهن فارسي ادب جو مطالعو ڪيون ٿا، ته فارسيءَ جي وڏي شاعر ”امير خسرو“ به هيءَ صنف ناهي لکي، انهيءَ شاهديءَ کان پوءِ تسليءَ سان چئي سگهجي ٿو ته سي حرفي سنڌي ادب جي ميراث آهي. فارسي ٻولي اڳاٽي دور ۾ سنڌ جي دفتری ٻولي پڻ رهي چڪي آهي، تنهنڪري پارسيءَ جو سنڌي ٻوليءَ تي گهڻو اثر رهيو آهي. ٿي سگهي ٿو انهيءَ اثر سبب هيءَ صنف ”سي حرفي“ طور سڃاتي وڃي ٿي. فارسي ٻوليءَ کي اسان وٽ سرڪاري پيپرائي ملندي رهي آهي، ان ڪري پارسي ٻوليءَ سان گهڻي ويجهڙائي رهي آهي. تنهنڪري اهو گمان به آهي ته متان انهيءَ سبب ڪري ”ٽيھ اڪري“ کي ”سي حرفي“ سڏيو وڃي ٿو. ڊاڪٽر مهر خادم لکي ٿو ته: ”سنڌي ادب ۾ ’ٽيھ اڪرين‘ (سي حرفين) جي شعري صنف ڪلهوڙن جي دور کان ملي ٿي. هن صنف کي صوفي شاعرن (۽ پڻ سگهڙن) پنهنجي پنهنجي انداز سان، سنڌي ٻوليءَ سان گڏ سرائڪيءَ ۾ پڻ سرجيو آهي. هيءَ نج فني شعري صنف آهي، جنهن ۾ الف-ب جي ٽيھن اڪرن کي هر پهرين مصرع يا پهرين بند ۾ ٺهڪندڙ لفظن سان شروع ڪيو ويندو آهي.“ (سنڌ جو سرمست، ص 248)

سيد رکيل شاهه جي شاعريءَ ۾ ٻه ٽيهه اڪريون مليون آهن، جن مان هڪ چئن ستن جي ترتيب سان لکيل آهي ۽ ٻي چئن ستن تي سرجيل آهي. ٻنهي جو گهاٽيتو پنهنجي بيمڪ رکي ٿو. سندس ٽيهه اڪرين ۾ وحدانيت، رسالت، انسانيت، رومانويت ۽ وحدت الوجود جا پرچار ملي ٿي. سيد رکيل شاهه جي سي حرفين ۾ انسانيت جي گڻن، رواداري ۽ پنهنجائپ جا سبق سيکاريل آهن.

مثال:

”الف اور اندر ۾، سدا فڪر فقيرن،

اوجاڳا اکين کي، دل ۾ مچ ٻرن،

فاني تنهن فراق ۾، جهوريءَ منجهه جهرن،

اهي ويٺا رب گهرن، وڃي مليا سي مطلوب سان.“ (بحرالعشق، ص 494)

هيءَ سي حرفي چوستي بيت جي گهاٽيتي ۾ لکيل آهي، جنهن ۾ اوڻٽيهن اڪرن جي ترتيب سان بيت آهن. ان جون سڀئي ستون ٻن ٻڌن جون آهن. هن جي پهرين تنهي ستن ۾ قافيو آخر ۾ اچي ٿو ۽ چوٿين ست جو قافيو پهرين ٻڌ تي آهي. هن ٽيهه اڪري جي سڀني بيتن جي پڇاڙي ٻڌ ۾ ”وڃي مليا سي مطلوب سان“ رديف اچي ٿو معنيٰ هر بيت جي آخري ٻڌ ۾ رديف جو فقر استعمال ٿيل آهي. هن جي بيتن کي اگر بندين ۾ ورهائبو ته، ٻه گهاٽيتا ٿيندا. پهريون بند دوهو ٿيندو ۽ پويون بند بيت ٿي پوندو معنيٰ هن ٽيهه اڪريءَ جي بيتن جي تقطيع سان ٻه گهاٽيتا ٿا ٿا. هيءَ صنف هنن لفظن جي ترتيب سان لکيل آهي: الف، ب، ت، ث، ج، ح، خ، د، ذ، ر، ز، س، ش، ص، ض، ط، ظ، ع، غ، ف، ڪ، ل، م، ن، و، ه، ل، ۽ ي. هن ۾ ”ل“ اڪر تي ٻه بيت ڏنل آهن. جنهن سان ڪُل اوڻٽيهه بيت ٿين ٿا.

ٻي ٽيهه اڪري:

”جيءَ جانب توبنا، گذران ڏور ٿه ڏکيو

هو مرد پيا وڃي مامري، سر نه ڄاڻن سو سڪيو

راضي مٿي هورب رضا، تقدير مون جي ڪجهه لکيو

ڪن ڪمائي قلب سان، هي درد جو ٻاري چڪو

چڙ وڃائي خام خطرا، جي رسين هن راه کي،

سمجهه دل او ٿي صفا، تون ياد ڪر الله کي.“ (بحرالعشق، ص 486)

سيد رکيل شاه جي هيءَ ٽيهه اڪري ڇهن ستن يعني مسدس بيت جي گهاڙيتي ۾ لکيل آهي، جنهن جي سڀني ستن ۾ ٻه ٻه ٻه آهڻ معنيٰ هن ٽيهه اڪريءَ جو هر بيت ٻارهن پڌن جو آهي. هن سي حرفيءَ جو گهاڙيتو نرالو آهي، جنهن ۾ پهرين چئن ستن جي آخر ۾ قافيا آهڻ جيڪي قافيا پاڻ ۾ هڪجهڙائي رکندڙ آهن. وري پوئين ٻنهي ستن جا قافيا پاڻ ۾ مناسبت رکن ٿا. هن جون پويون ٻئي ستون سڀني شعرن ۾ ورجائجڻ ٿيون. هن ٽيهه اڪري جي بيتن کي جيڪڏهن بندين ۾ ورهائبو ته، پهرين چئن ستن مان ٻه دوها ٿيندا ۽ پويون بند پڻ الڳ دوهو ٿيندو. معنيٰ هن جي بيتن جي تقطيع سان هر بيت جا ٽي دوها ٿين ٿا. هيءَ سي حرفي دوهي جي گهاڙيتي تي لکيل آهي. سيد رکيل شاه جي شاعريءَ ۾ هن صنف تي هيٺين حرفن تي ترتيبوار بيت لکيل آهي: الف، ب، ت، ث، ج، ح، خ، د، ذ، ر، ز، س، ش، ص، ض، ط، ظ، ع، غ، ف، ق، ل، م، ن، و، ه، ل، ء، ي، هن سي حرفي ۾ پڻ ”ل“ اڪر تي ٻه بيت ملن ٿا، جنهن سان بيتن جو تعداد اوڻٽيهه بيهي ٿو.

سيد رکيل شاه فرمائي ٿو ته:

”شين شريعت شان تن جو تابع مڃن سي هٿ ٻڏي،

منجهه طريقت ماهيت، تعريف تو صاحب سندي،

هو حقيقت ۾ هليا، لاهوت ۾ لائق لنگهي،

ٿا ڍڪن ساءِ معرفت، اسرار سارو احمدي،

چڏ وڃائي خام خطرا جي رسين هن راه کي.

سمجهه دل اوڻي صفا تون ياد ڪر الله کي.“ (بحر العشق، ص 498)

سيد رکيل شاه جي ٽيهه اڪرين ۾ ڪيترائي موضوع ملن ٿا، جن ۾ صوفيت، رومانويت، انسانيت، اخلاقيات، اصلاحيات، حب الوطني ۽ جدوجهد اچي وڃن ٿا. سندس مٿئين بيت ۾ شريعت، طريقت، حقيقت ۽ معرفت جي وضاحت سمجهايل آهي. پاڻ ٽيهه اڪرين ۾ توحيد، رسالت، عشق، محبت ۽ پنهنجي مرشد ميان عبدالستار جهوڪ ميرانپور واري سان عقيدت جو اظهار ڪري ٿو. سيد رکيل پنهنجي هڪ بيت ۾ حضرت محمد مصطفيٰ ﷺ سان محبت جي بياني هيٺين ريت ڪري ٿو:

”ظوئي ذڪر زهد سان، ڪن ٿا قلوبن ڪمائي،

حرف پڙهيائون هڪڙو تن پاڪيزي پائي،

پول پيچي بي نفس ٿيا، خودي کي ڪائي،

اهي سارن سدائي، وڃي مليا سي مطلوب سان.“ (بحرالعشق، ص 500)

سيد رکيل شاھ سنڌي ٻوليءَ جو برجستو شاعر آهي، سندس سي حرفين ۾ فني ۽ فڪري خوبين جون بهترين بهارون آهن. سيد رکيل شاھ جي شاعريءَ ۾ ايڪي، اتحاد، هدايت ۽ انسان جي اعليٰ قدرن جا سبق سمايل آهن. سندس ٽيهه اڪريون عشق، درد، سک، سور ۽ حسن جي خيالن سان سرشار آهن. سيد رکيل شاھ جي شاعريءَ ۾ نفس کي مارڻ، حق ۽ سچ جي راه تي هلڻ، دل منجهان دٿي، غير، غفلت ۽ بيائي کي ڪڍي، اندر کي اڇو اُجرو ڪري، هٿ، وڏائي، غرور، ٽڪر ۽ خوديءَ کي ختم ڪرڻ جي تلقين ٿيل آهي. سيد رکيل شاھ جي ٽيهه اڪرين ۾ تصوف جي چمڪاڻ، عشق جي اُسات، برھ جي ڀڙڪاڻ، درد جي لڙاڻ، غميءَ جا گهيرو، پيار جي پالوٽ، فڪر جون ڦرهيون ۽ ذڪر جي زباني ملي ٿي. سندس شاعريءَ جي هن صنف ۾ موضوعن جا به مختلف رنگ ۽ روپ رچيل آهن. سيد رکيل شاھ بيت جي روپ ۾ بهترين ادبي خدمتون سرانجام ڏنيون آهن. کيس بيت جي فن سان دلي لڳاءُ هيو. سندس بيتن ۾ ذات ۽ ڏانءَ پالوٽ نظر اچي ٿي. سيد رکيل شاھ جي شاعريءَ جا سڀئي پاسا شاندار فني ۽ فڪري گهرائيءَ سان ٽمٽار آهن.

نتيجو: سيد رکيل شاھ صاحبِ ولايت ۽ ڪامل صوفي درويش ٿي گذريو آهي. سندس دور جون ڪيتريون ئي ڪرامتون مشهور آهن. سيد رکيل شاھ صوفيائي فلسفي سان لکين ماڻهن جي دلين ۾ فقيري رنگ جي فيض جي پالوٽ ڪري، سندن دليون روشن ڪيون آهن. پاڻ ناسوت، جبروت، ملڪوت، لاهوت، هاهوت ۽ باهوت جي مقام تي پهتل بزرگ هيو. سيد رکيل شاھ رياضتن ۽ عبادتن ۾ بک ۽ اڃ تي ٻر ۽ ويران جڳهن تي اڪيلائيءَ ۾ ويهي چلاڪڻي، ولايت جي مٿاهين منزل ماڻي، ٻرن ۾ بازارون ٻڌائي، فتحپور شريف ۾ روحاني رنگ ۽ رونقون رچائي ڇڏيائين. سندس درگاه تي سدائين مريدن جا ميلا، گل گلزاريون باغ ۽ بهاريون آهن. سيد رکيل شاھ جي درگاه تي اڃ به عقيدتمندن جون مرادون پوريون ٿين. سندس سجاده نشينن ۾ صوفي سيد چيزل شاھ ۽ صوفي سيد صادق علي شاھ پڻ وقت جا ڪامل درويش ٿي گذريا آهن ۽ صوفي سيد سرفراز علي شاھ (موجوده سجاده نشين) پڻ صاحبِ ولايت ۽ ڪرامتن جو والي آهي، جتي عقيدتمندن جا خالي جهول پُر ٿيندي پسجن ٿا.

مددي ڪتاب:

1. شاهه رڪيل، صوفي القادري، سيد، حضرت: رسالو بحرالعشق، ڪراچي، آزاد ڪميونيڪيشن: فتح چند ڪارڙا، 2014ع.
2. مانجهي، محمد علي، پروفيسر، ڊاڪٽر: صوفي شاه عنايت شهيد ۽ سندس سلسلي جا شاعر، ثقافت کاتو، حڪومت سنڌ، ڪراچي، 2014ع.
3. سنڌي، عبدالمجيد، ميمڻ، ڊاڪٽر: بيت (ستا ۽ اوسر)، شڪارپور: مھراڻ اڪيڊمي، جنوري 2002ع.
4. بلوچ، نبي بخش، خان، ڊاڪٽر: سنڌي لوڪ ادب جو اڀياس، حيدرآباد: ڊاڪٽر نبي بخش خان بلوچ ريسرچ فائونڊيشن، 2016ع.
5. مشتاق، غلام مصطفيٰ (ترتيب): سنڌي شاعري ۽ علم عروض، شڪارپور: مھراڻ اڪيڊمي، اپريل 2001ع.
6. مورائي، رڪيل. سنڌ جو سرمست (مرتب)، حڪومت سنڌ: ثقافت ۽ سياحت کاتو، 2009ع.